

RI NAB'E UWUJ RI LU'

Keb' oxib' tzij puwi' ri Nab'e Uwuj ri Lu'

Ri Ireneo, xuya ub'ixik che ri Pedro are xtz'ib'an we jun wuj ri' . Ri Pedro arechi' xutz'ib'aj we wuj ri', k'o pa ri Roma ruk' ri Markos. Ri wuj ri' xutz'ib'aj chkech ri eterne'l rech ri Kristo Jesus che ek'o pa ri Ko'lik Asia (Asia Menor), e we winaq ri' man eajjudi'o taj. Ri Pedro are kraj kuya' kichuq'ab' we winaq ri' che tajin kakiraq ri k'ax. Chiwila' 1,1: *“Ri Pedro, Apostol rech ri Jesus Kristo, chkech ri winaq che jacha ekaxlan taq winaq naj kijab'um wi kib': ri e'ajponto, ri e'ajgalasi'a, ri e'ajkapadosi'a, ri e'ajasi'a e ri e'ajb'itini'a, che esik'im”.*

Kuya ub'ixik nik'aj taq pixab' puwi' ri rajawaxik kakik'aslemaj ri eterne'l rech ri Kristo Jesus, xoquje' ri rajawaxik kakik'aslemaj chkixo'l ri winaq che man eterne'l ta rech ri Kristo (2,11-12), ri rajawaxik kakik'aslemaj aretaq chi' ek'o chkixo'l ri eq'atb'altzij (2,13-17), xoquje' ri rajawaxik kakik'aslemaj ri jachintaq k'o e'itzel taq kajaw (2,18-25).

Kuya keb' oxib' tzij puwi' ri k'ulanem (3,1-7), puwi' ri k'aslemal kuk' ri eachalaxik (3,8-12), xoquje' puwi' ri jetaq k'ax kariqitajik pa ri qak'aslemal (3,13-17). Rajawaxik che ri ajterne'l rech ri Kristo kareye'j ri Upetik ri Kristo e utz che kakik'ulmaj ri k'ax pa ri kik'aslemal rumal ri Kristo (kapitulo 4).

Rajawaxik che ri enim taq winaq utz uyu'quxik ri Komon Tyox kakib'ano e rajawaxik che katatab'exik ri kitzij kumal ri winaq (kapitulo 5).

RI NAB'E UWUJ RI LU'

Jun nimalaj sipanik e jun nimalaj utzil chiwech

¹Ri Pedro, Apostol rech ri Jesus Kristo, chkech ri winaq che jacha ekaxlan taq winaq naj kijab'um wi kib' ri e'ajponto, ri e'ajgalasi'a, ri e'ajkapadosi'a, ri e'ajasi'a e ri e'ajb'itini'a, che esik'im ²jeri' jas xuchomaj ri Dyos Tatxel chi pa ojer tzij, pa ri Tyoxlaj Uxlab'xel, arech ri e'are' kenimanik e kchikix chkij ri ukik'el ri Jesus Kristo. Chiwech ri ix, jun nimalaj sipanik e jun nimalaj utzil.

Jun k'aslikalaj eye'b'al

³Tewchi'b'al, chech ri Dyos, Tatxel rech ri Qajawxel Jesus Kristo: ri Are', che ruk' nimalaj loq'oq'eb'al uk'u'x, xujralk'uwa'laj chi jumul pa ri k'astajib'al uwach ri Kristo chkixo'l ri ekaminaqib', xujralk'uwa'laj chuwach jun k'aslikalaj eye'b'al, ⁴chuwach jun echb'al che man kq'iy taj, man mes taj e man kch'umuyar taj; e che kanajinaq kan pa ri kaj rumal toq'ob'isab'al iwach ri ix, ⁵ri ix, che rumal ri ikojonik, ri uchuq'ab' ri Dyos xixuk'ol chrech ri kolotajem; che xas aninaq ri' kuq'alajisaj rib' pa ri k'isb'al.

Ri kojonik e ri k'ax

⁶Ri ix, sib'alaj kixki'kot rumal weri', kne'b'a' rajawaxik che ri ix kamik ri' k'o jujun taq k'ax kiq'axej, ⁷arech, chi pa ri ukajmaxik ri je'likalaj ikojonik, che are je'lik chi na chuwach ri q'an pwaq, ri q'an pwaq che ksach uwach cho ri q'aq' e k'atek'uri' sib'alaj utz kqil pa ri q'aq', e rumal k'uri' ri ikojonik kyata'j chi nimalaj uq'ijil, utzalaj taq tzij e nimalaj ub'antajik chech, chi pa ri Upetb'al ri Jesus Kristo. ⁸Ri are', che ri ix man kiwil ta uwach k'atek'uri' kiloq'oq'ej; ri are' che kixkojon chrech ruk' nimalaj iki'kotemal e ruk' uq'ijil, kne'b'a' ukamik ri' man kiwil ta uwach, ⁹Xa jek'uri', ri ix utz reta'maxik ib'anom, che kpe na ri' ri jastaq uwach che iweye'm pa ri ikojonik: ri kolotajem chkech taq ri uxlab'al.

Ri enim taq q'axel utzij ri Dyos rumal ri Uxlab'xel

¹⁰Are wa' we kolotajem, che xkinik'oj rij e xkitzujuk ri enim taq q'axel utzij ri Dyos, ri e'are', che xkiya' ub'ixik ri tzij puwi' ri sipanik che rech toq'ob'isab'al iwach ri ix. ¹¹Xkaj xkinik'oj rij, xkaj xq'alajin chkiwach, jachike uq'ij e jachike jastaq kuya ub'ixik e jachike are reye'm ri Ruxlab'al ri Kristo, che enojinaq e'are' chrech, aretaq chi' kub'ij chkech ri jetaq k'ax che kuriq na ri' ri Kristo e ri jetaq uq'ijil che kpe chi aq'an chuwach weri'. ¹²Xq'alajisax chkiwach che man k'o ta jun utzil kkib'ano rech utoq'ob'isab'al kiwach e'are'; xane rumal toq'ob'isaxik iwach ri ix xkib'ij we tzij ri', we tzij che kya' ub'ixik chiwech kumal ri kkib'ij ri Utzalaj Tzij chiwech pa ri ub'i ri Tyoxlaj Uxlab'xel che taqom uloq chi pa ri kaj uloq; jun tzij che ri e'anjelib' ruk' achixinik nimalaj kkika'yej weri'.

Ri rajawaxik pa ri k'ak' k'aslemal

¹³Xa jek'u wa', ruk' ri k'aslikalaj ino'jib'al, utz ub'anik b'a' chib'ana' ronojel jas uwach; chikub'a' ri iweye'b'al chrij ri nimalaj sipanik che kpe na ri' rumal utoq'ob'isaxik iwach, aretaq chi' kuq'alajisaj na rib' ri Jesus Kristo. ¹⁴Jeri', che ix nimanel taq alk'uwa'laxeb', minimaj b'a' ri jetaq irayib'al jacha ri ojer tzij kanoq aretaq chi' man k'o ta ino'jib'al. ¹⁵Xane chib'ana' ix jeri' jacha ri jun che ixusik'im, che Tyoxlaj ub'antajik ri Are', xoquje' ri ix, chib'ana' ixtyoxlaj taq winaq pa ronojel ri ik'aslemal. ¹⁶Jeri' jacha kub'ij ri Tz'ib'atalik: Rajawaxik che ri ix, ix tyoxlaj taq winaq, rumal rech che tyoxlaj nub'antajik ri in.

¹⁷K'atek'uri', we ri ix, Tatxel kixcha chech ri Are', ri are' che man are ta kuka'yij ri keka'y ri winaq e kub'an q'atojtzij pakiwi' konojel winaq rumal ri kichak; ruk' nimalaj xib'rikil chixb'in b'a' aretaq chi' ri ix naj ix k'o wi chech ri qastzij iwulew. ¹⁸Xoquje' ri ix chiweta'maj b'a', che xto' iwach chuwach ri itzelalaj k'aslemal che xiwechb'ej chkech ri inan itat, xto' iwach man ruk' ta jun jas uwach che ksach uwach, saq pwaq on q'an pwaq, ¹⁹xane ruk' jun je'likalaj kik'el, kik'el che jacha ukik'el jun saquntuj jun alaj chij e ch'ajch'ojalaj kik'el che are ri Kristo ²⁰ri are' che okisam tza pa ri umajib'al uloq we uwachulew, k'atek'uri', pa ri uk'isb'alil, xq'alajisax uwach rumal iwech ri ix, ²¹ri ix, che rumal Are', kixkojon chrech ri Dyos, che xuk'astajisaj uwach xas chkixo'l ri ekaminaqib', e xuya' ri uq'ijil chech, arech ri ikojonik chech ri Dyos jeri' je' jas ri iweye'm.

Kixuk'ak'arisaj ri saqalajtzij

²²Aretaq chi', ri ix kixniman chrech ri saqalajtzij, ri ix, kityoxrisaj ri iwuxlab'al, arech kiloq'oq'ej chb'il iwib' ix jacha ixachalaxik. Ruk' jun saqilalaj anima', chiloq'oq'ej b'a' chb'il iwib', ²³rumal rech ri ix, xixalk'uwa'lax chi na jumul ruk' jun ija' che man ksach ta uwach, rumal ri k'aslikalaj Utzij ri Dyos e che xas kkanaj kanoq, man k'o ta uk'isik. ²⁴Rumal rech, che ronojel b'aqilal, jeri' jacha jun q'ayes, e ronojel ri uje'lal jeri' jacha ri ukotz'ijal jun q'ayes; ri q'ayes kchaqijik e ri ukotz'ijal ktzaq uloq; ²⁵k'atek'ut, ri Utzij ri Ajawxel kkanaj kanoq xas pa junalik. E we Tzij ri', are ri Utzalaj Tzij che xya' ub'ixik chiwech.

²¹Xa jek'uri' chipaqchi'j b'a' ronojel jalajoj chomanik e itzelalaj chomanik, ri achixinik e ronojel itzel tzij. ²Chib'ana' b'a', ix jeri' jacha ri e'ak'alab' che k'ateri' ke'alaxik; chiweye'j b'a' ri leche, che man k'o ta retzelal, arech, ruk' weri' kixk'iyik, ix rech ri kolotajem, ³jeri' na k'uri', we xqaj chiwach che ri Ajawxel utzalaj Ajawwxel.

Utzalaj ab'aj chunaqaj ri Dyos

⁴Chixqib' b'a' ruk' ri Are' che k'aslikalaj ab'aj che xkipaqchi'j ri winaq, k'atek'ut xcha'ik, utzalaj ab'aj chunaqaj ri Dyos. ⁵Xoquje' b'a' ri ix, chib'ana' b'a' ix k'aslik taq ab'aj, chixok b'a' pa ri uwokib'al jun uxlab'al ja, jun ja rech utoq'ob'isab'al uwach jun tyoxlaj chuchqajawinik, arech kchi'xik jujun taq uxlab'alalaj taq toq'ob' che utz chuwach ri Dyos chi rumal ri Jesus Kristo. ⁶K'o na k'ut pa ri Tz'ib'atalik: Kamik ri', ri in kinkoj pa ri Si'on jun ab'aj rech ri rajawal ja, jun cha'om ab'aj, jun je'likalaj ab'aj; jachin ri kukub'a uk'u'x chrij, man kb'an ta ri' ri itzel chrech. ⁷Ri ix che k'o ri ikojonik, chiwech ri q'ijil; k'atek'ut, ri jachintaq man k'o ta kikojonik, chkech e'are' ri ab'aj che xkipaqchi'j ri ajchakib', xokisax che rajawal ja, ⁸jun ab'aj che b'anal k'ax pa ri b'e, jun ab'aj che kb'an tzaqem rumal. Kkipachq'ij kaqan cho we ab'aj ri', rumal rech chech man kekojon ta chrech ri Tzij; are wa' weri' esik'ital wi.

⁹K'atek'ut, ri ix, ix jun cha'om ija', ix jun ajawinel chuchqajawisanik, ix jun tyoxlaj amaq', ix jun loq'om siwantinimit arech kiya' ub'ixik ri utzil rech ri Jun, ri xixsik'in chi tza chuwach uloq ri q'equ'mal chi k'ate' na chuwach ri utzalaj chaj, ¹⁰ri ix, che ojer kanoq man ix jun siwan tinimit taj, e k'u kamik ri', ix siwan utinimit ri Dyos, ri ix, che ojer man k'o ta xtoq'ob'isax iwach, e kamik ri', ri ix, xtoq'ob'isax iwach.

**Ri etyoxlaj taq winaq e ri utz kichak chkixo'l
ri winaq che man k'o ta ri kikojonik*⁵**

¹¹Ix nuloq'alaj, ri in, kinb'ij chiwech, ruk' sib'alaj chuq'ab', ri ix che ix jacha ixkaxlan taq winaq e che man ix ajwaral taj, kinb'ij chiwech che chipaqchi'j ri jetaq urayib'al ri b'aqilal che kch'o'jin ruk' ri uxlab'al. ¹²Chk'oji' b'a' jun utz'alaj ik'aslemal chkixo'l ri man eqatinimit taj, arech, aretaq chi' kb'ix jalum taq tzij chiwij, che ix elaq'omab'; ri e'are', aretaq chi' kkil na ri utzalaj taq ichak, nim ri' kkil wi ri Dyos pa ri Uq'ij ri Upetb'al.

**Ri etyoxlaj winaq chkiwach
ri enim winaq rech ri tinimit**

¹³Chixniman b'a' chkech konojel ajawab' qas rumal rech ri Ajawxel; chixniman b'a' chrech ri ajawinel jeri' che jun ajawinel, ¹⁴chixniman b'a' chkech ri eq'axal utzij, rumal rech che are ri ajawinel ke'utaq uloq, arech kkik'ajisaj kiwach jachintaq ri kkib'an ri itzel e arech utz tzij kb'ix chkech kumal ri winaq che utz kik'aslemal kkik'aslemaj. ¹⁵Rumal rech che are wa' ri urayib'al ri Dyos; ri ix rumal che utz kib'ano, kitz'apij kichi' ri' ri jachintaq man k'o ta kino'jib'al. ¹⁶Chib'ana' b'a', ronojel jas uwach, ix jeri' jacha ix winaq che kixkowinik kib'an ri utzil, ix je' jas ixajpatanijel chrech ri Dyos; mib'an b'a' jeri', jacha' kkib'an ri e'are', che kkikoj jun payu' puwi' ri itzelalaj kirayib'al. ¹⁷Nim che'iwila' wi konojel winaq; che'iloq'oq'ej ri e'achalaxik, chixib'ij b'a' iwib' chuwach ri Dyos, nim chiwila' wi ri ajawinel.

Ri etyoxlaj winaq chkiwach ri ekajaw

¹⁸Ri ix, che ixpatanijel, ruk' xib'rikil chixniman b'a' chkech ri iwajaw; man xuwi ta chkech ri e'utz taq iwajaw, xane xoquje' chkech ri ek'axka'y taq ajaw. ¹⁹Rumal rech, che jun sipanik wa' aretaq chi' ri uj kqakuy ri k'ax, ri man utz taj, e weri' ronojel chi xa rumal ri Ajawxel. ²⁰K'atek'uri', ¿jas uwach iq'ijil na k'uri' k'olik, we ri ix kiriq ri k'ax rumal rech che ri ix xib'an ri itzel? K'atek'ut, we ri ix kib'an ri utz e kikuy ri k'ax; wa' weri', jun nimalaj sipanik wa' chuwach ri Dyos.

²¹Xane rumal k'u wa' weri', ri ix, xixsik'ixik, rumal che ri Kristo, xoquje' xuriq k'ax rumal toq'ob'isab'al iwach ri ix, e xuya' kan jun k'amab'al no'j chiwech, arech ri ix kiteremb'ej ri Are'. ²²Ri are', che man xub'an ta jun makaj –man xriqitaj ta jun itzel jas uwach pa ri uchi'–²³ri Are' che aretaq chi' kyoq'ik, man k'o ta jun tzij xutzalij uwach; aretaq chi' k'o pa ri k'ax, man k'o ta jun tzij xuch'a'o, xane xkojon chrech ri Are', ri Jun che kub'an q'atojtzij chi ruk' ri suk'il; ²⁴ri are', che cho ri jun che' xutelej cho ri ub'aqil ri jetaq qamak uj arech ri uj, aretaq chi' ujkaminaq chi chuwach ri jetaq qamak, kujk'aslemanik chuwach ri suk'il; ri are', ruk' taq ri sokotajinaq wi, ri ix xixkunatajik. ²⁵Rumal rech, ri ix, ix jeri' jacha ri esachinaq taq chij; k'atek'ut ukamik ri', xixtzalij uloq ruk' ri Ajyuq', che ajchajinel chrech ri iwuxlab'al.

Pa ri k'ulanem

³Xoquje', ri ix, ixoqib', chixniman b'a' chkech ri iwachajil, arech, we xoquje' ne' ek'o jujun chkech, man kkaj taj kekojon chrech ri Tziz, rumal ne', we man kech'aktaj ta rumal ri jetaq tziz, che ch'aktajoq b'a' ruk' ri kik'aslemal ri ixoqib', ²aretaq chi' kkil ri ik'aslemal che xas pa nimalaj nimanik. ³Ri nim iq'ijil, mak'oji' b'a' chi xuwi chrij ruk' ri pach'um iwi', ruk' ri q'an taq pwaq mulq'ab' e ruk' ri jetaq atz'yaq, ⁴xane chk'oji' b'a' pa ri iwanima', pa ri ja'marinaqlaj iwuxlab'al che man ksach ta uwach; wa weri' nimalaj je'lik utzil chuwach ri Dyos. ⁵Jeri' na k'ut xkib'an ri etyoxlaj taq ixoqib' pa ojer tziz kanoq, ri xkeye'j ri Dyos; ri e'are' xeniman chrech ri kachajil, ⁶jeri' na k'ut, ri Sara xunimaj ri Ab'raham, Wajawxel xcha chech. Ri ix, ix ral ri are', aretaq chi' utz kib'ano, aretaq chi' man kixib'ij ta iwib' e aretaq chi' man k'o ta k'ax pa ri iwuxlab'al.

⁷Xoquje' b'a' ri ix, ix achajilal; ronojel q'ij, chib'ana' b'a' utz pa ri ik'aslemal ruk' ri iwixopil; ix jeri' ruk' ri are', nojimal uch'ab'exik, ri are' che man k'o ta uchuq'ab'; chiya'a' b'a' uq'ijil, rumal rech, che ri are', xoquje' echb'anel chrech ri sipanikalaj k'aslemal. Ruk' weri', man k'o ta k'ax ri' kuriq ri ich'awem ruk' ri Dyos.

Chiloq'oq'ej b'a' iwib'

⁸Pa uwokib'al ronojel, chk'oji' b'a' chi nimalaj iwonojel, xa jun iwuxlab'al, ix utz kuk' ri achalaxik, chiloq'oq'ej b'a' iwib', chisacha' b'a' imak, chk'oji' b'a' jun moch'och'ikalaj iwuxlab'al, ⁹mitzalij itzel pa uk'axel itzel, mitzalij b'a' yoq'onik tziz ruk' yoq'onik tziz. Xane che'itewchi'j ri e'are', rumal rech che ixsik'ital chrech weri', arech ri ix kiwechb'ej ri tewchi'b'al. ¹⁰Rumal rech, jachin kraj kuchajij ri uk'aslemal e kraj kril utzil pa taq ri uq'ij; rajawaxik che mk'oji' b'a' ri itzel cho ri raq', e mk'oji' b'a' ri itzel tziz pa ri uchi', ¹¹naj b'a' chk'oji' wi chrech ri itzel e chub'ana' b'a' ri utzil, chutzukuj b'a' ri ja'maril e chutija' anim chrij. ¹²Rumal rech, ri Ajawxel ukojom ri uwoq'och pakiwi' ri esuk'il taq winaq, ukojom ri uxik'in che utatab'exik ri kich'awem ruk' ri Dyos; k'atek'uri', ri Ajawxel b'enaq ri upalaj chkilik, chkik'ule'laxik ri kkib'an ri itzel.

Pa ri k'ax

¹³K'atek'uri', jachin kb'anow itzel ri' chiwech, we ri ix kib'an sib'alaj utzil? ¹⁴Kne'b'a' kiritq k'ax rumal ri suk'il, utzalaj iwech ri', aretaq chi' ri ix kikuy ri k'ax rumal toq'ob'isab'al uwach ri suk'il. Mixib'ij b'a' iwib' chkiwach ri e'are', e mub'an b'a' k'ax ri ichomanik. ¹⁵Xane chiya'a' b'a' nimalaj uq'ijil ri Ajawxel, ri Kristo pa ri iwanima', e chi amaq'el chijikib'a' iwib' che utzalejixik uwach ri kitziz jachintaq kkita' chiwech ri ucholajil ri eweye'b'al. ¹⁶K'atek'uri', chib'ana' b'a' weri' ruk' ch'uch'uj tziz e ruk' utzil. Chk'oji' b'a' iwuk' jun utzalaj iwanima', jun utzalaj ichomanik, arech, chi puwi' ri jastaq che kkich'a' chipalaj, si are ri' ri kchakun chech usachik kik'u'x ri jachintaq keyoq'owik chech ri utzalaj ik'aslemal ruk' ri Kristo. ¹⁷Are utz ri' we kqariq ri k'ax rumal che kqab'an ri utzil, we are wa' ri ureye'b'al ri Dyos; chuwach che we kqariq ri k'ax rumal che kqab'an ri itzel.

Ri k'astajib'al

¹⁸Xoquje' na k'ut ri Kristo, xa jumul xkamik rumal rech ri jetaq makaj, ri are' suk'il rumal rech che kutoq'ob'isaj kiwach ri man esuk'il winaq taj; arech ri Are', kuk'am qab'e chi k'a chuwach ri Dyos. Xkamisax ri ub'aqilal, xya' uk'aslemal pa ri Uxlab'al. ¹⁹Xoquje', ri Are' xb'e che ub'ixik ri Tziz, chkech ri ek'o pa che', ²⁰ri e'are' che ojer kanoq man kekojon

taj, chi aretaq chi' xkanaj kuk' ri ukoch'onik ri Dyos, pa taq ri q'ij, aretaq chi' ri No'e xub'an ri Arka, che chupam xa ekeb' oxib' winaq, xa ewajxaqib' xekoltaj chuwach ri ja'. ²¹We ja' ri', are wa' ri uk'aninaq kamik ri' ri qasna' che kixkolowik; e we qasna' ri' man xa ta eseb'al ri tz'il pa ri qab'aqil, xane are retal rech chuwach ri Dyos, jun utzlaj qanima' e jun utzalal qachomanik chi rumal ri k'astajib'al uwach ri Jesus Kristo, ²²ri are' che kamik ri' k'o pa kaj pa ri rikyaq'ab' ri Dyos, e chuxe' raqan ri are' kojom ri jetaq Ajawib'al e ri jetaq kowinem.

**Jachin kuk'axk'olij ri k'ax pa ri ub'aqil,
man kkanaj ta kan ri' ri mak ruk'**

⁴Ri Kristo xuk'axk'olij ri k'ax pa ri ub'aqil; xoquje' ri ix, chk'oji' b'a' ichuq'ab' pa we jun chomanik: Jachin kuk'axk'olij ri k'ax pa ri ub'aqil man kkanaj ta kan ri' ri mak ruk', ²arech kuk'aslemaj ri k'isb'al taq q'ij che k'o na ri uk'aslemal, man jeri' taj jacha ri urayib'al ub'aqil, xane jeri' jacha ri urayib'al ri Dyos. ³Sib'alaj ix najtajinaq che ri ub'anik ri kirayib'al ri man junam ta qakojonik kuk', ik'asleman ri itzel ruk' ixoq achi, ri itzel taq rayinik, ri itzel ruk' ri amaja', ri kixq'ax che uwi' iwa, ri itzel cho taq ri mexa, ri itzel taq q'ijilanik chkech ri e'esal uwach dyos. ⁴Chech weri', ksach kik'u'x, che ri ix man kikoj ta anim kuk' ri e'are' e che man kixb'e ta kuk' che ub'anik ri kq'ax uwi' kkib'an e'are', xa jek'uri', sib'alaj nimalaj iyoq'ik kkib'ano. ⁵Ri e'are', chi keb'e wi ri' chuwach ri are', ri kb'anow ri q'atojtzij pakiwi' ri ekaminaq e pakiwi' ri ek'aslik. ⁶Rumal na k'u wa', xya' ub'ixik ri Utzalaj Tzij chi xoquje' chkech ri ekaminaqib', arech, ri e'are' che xas xb'an ri q'atojtzij pa ri kib'aqil chkiwach ri winaq, kik'asleman ri' pa ri uxlab'al chuwach ri Dyos.

**Aretaq chi' eweye'm
ri uk'isb'alil ronojel ri jastaq**

⁷Ri uk'isb'alil ronojel ri jastaq, xas tajin kqib' uloq. Chk'oji' b'a' nimalaj ino'jib'al, chiwi'la' iwib' arech qas ix utz pa ri ch'awem ruk' ri Dyos. ⁸Nab'e, qas are chichajij ri jun nimalaj loq'oq'eb'al ik'u'x chixo'l, rumal rech, che ri loq'oq'eb'al k'u'x, k'i taq makaj kusacho. ⁹Chik'ulaj b'a' iwib' chixo'l e xaq b'a' miwixwetej iwib'. ¹⁰Chijujunal; ruk' ri nimalaj sipanik che xik'am ruk' ri Dyos, chipatanij b'a' iwib' chixo'l, xa jek'uri' ix utz taq ajchakib' che uk'yarisaxik ri jetaq usipanik ri Dyos. ¹¹We k'o jun kch'awik, ri utzij jeri' ta b'a' jacha ri Utzij ri Dyos; we k'o jun kub'an jun chak, chub'ana' b'a' je' jas jun taqanik che petinaq ruk' ri Dyos, arech ri Dyos, chi pa ronojel k'o uq'ijil rumal ri Jesus Kristo, jche chrech ri are' ri q'ijil e ri kowinem chub'eq'ij, chub'esaq! jAmen!

Utz kech ri kkiriq ri k'ax ruk' ri Kristo

¹²Ix loq'alaj taq winaq, michomaj b'a', che man utz ta ri q'aq' che xt'iqitaj chixo'l arech kixkajmaxik pa ri k'ax, e michomaj ne' che weri' jun sachib'al k'u'x, ¹³xane chixki'kotoq, we ri ix, kich'ij ri k'ax ruk' ri Kristo, arech, aretaq chi' kuq'alajisaj na ri uq'ijil, xoquje' ri ix kk'oji' ri iki'kotemal. ¹⁴Utz iwech ri ix we k'ax iyoq'ik kb'anik rumal ri ub'i' ri Kristo, rumal rech, che ri Ruxlab'al ri q'ijil, che Ruxlab'al ri Dyos kanajinaq kan piwi ix'. ¹⁵Muriq b'a' k'ax jun chixo'l ri ix, xa rumal che jun kamisanel, on jun elaq'om, on rumal che jun itzel winaq, on rumal che kyoq'onik, ¹⁶k'atek'ut, we jun kuriq k'ax xa rumal rech che Ajkristo, mak'ix b'a', nim b'a' chrila' wi ri Dyos rumal rech che ruk'am we b'i'aj ri'. ¹⁷Rumal rech che kamik ri', xopan uchapale'xik ri q'atojtzij rumal ri Rachoch ri Dyos. K'atek'uri', we kuchapale'j ub'anik we q'atojtzij quk' ri uj jzas kkik'isb'ej na k'uri' ri' ri man kkaj taj kekojon chech ri

Utzalaj Utzij ri Dyos? ¹⁸We ri suk'alaj winaq kkoltajik ruk' k'ax ¿jas uk'utik na rib' ri' kub'ano, ri ajmakunel e ri itzel winaq? ¹⁹Xa je'nak'uri', ri jachintaq kkiriq k'ax chi jeri' jacha kraj ri Dyos, chkijacha' b'a' si kuxlab'al chrech ri Utzalaj Ajb'anal rech, Ajk'iysanel rech we uwachulew, e chkib'ana' b'a' ri utzil.

Chkech ri enim taq winaq

⁵Ri in, kinta weri', ruk' chuq'ab', chkech ri enim taq winaq che ek'o chqaxo'l, ri in che in nim winaq jeri' jas e'are', ri in che xinwil ri uk'axk'ol ri Kristo, e che k'o nuq'ijil pa ri q'ijil che man naj ta chik k'o wi kuk'ut rib'. ²Chiyuq'uj b'a' ri jupuq che xuya' ri Dyos chiwech, qas utz rilik chib'ana', mib'ano che xa rumal xixtaqik, chib'ana' b'a' ruk' ronojel iwanima' je' jas jun urayib'al ri Dyos; ³man xa ta rumal arech ri ix, ix ajawxel chkiwach ri winaq, xane chib'ana' b'a', ixk'amab'al no'j chkiwach ri jupuq. ⁴K'atek'uri', aretaq chi' kopan na ri' ri k'amab'alb'e chkech ri e'ajyuq', ri ix, kya'taj na ri' ri utojb'alil chiwech, jun nimalaj q'ijil che man ksach ta uwach.

Chkech ri etyoxlaj winaq

⁵K'atek'uri', xoquje' ri ix, che ixalitomab' ixk'ojlab', che'inimaj ri enim taq winaq; chimoch'och'ej iwib' chb'il taq iwib', rumal rech, che ri Dyos, ke'uk'ule'laj jachintaq ri kkinimarisaj kib', e kuya' ri nimalaj usipanik chkech ri kkimoch'och'irisaj kib'. ⁶Chimoch'och'irisaj b'a' iwib' chuxe' uchuq'ab' ri uq'ab' ri Dyos, arech, ri Are' qas kixuch'elej pa ri utzalaj q'ij che kuriqa' na, ⁷qas chiya'a' b'a' pa ri uq'ab' ri are', ronojel ri kixmayow ruk', rumal rech, che are Are' kchajin iwech e kub'an utz chiwech. ⁸Chk'o'ji' b'a' jun utzalaj ik'aslemal, e qas chixk'asaloq. Ri ik'ulel, che are ri k'axtok', kwa'katik jeri' jas jun koj e kjaninik, e tajin kutzukuj jachin loq' kutijo. ⁹Ruk' chuq'ab' chixkowir b'a' pa ri ikojonik chuwach ri are'; e ri ix, iweta'm, che ri e'achalaxik pa ri Komon ri ek'o chuwachulew; xoquje' tajin kkik'axk'olij we k'ax ri'. ¹⁰Aretaq chi' ri ix, xk'axk'ob'ejtaj iwumal ri jub'iq' k'ax, ri Dyos che ajchaq'e e ya'l rech ronojel nimalaj sipanik, ri are' che xixusik'ij chrech ri junalikaj q'ijil pa ri Kristo, kixukowirisaj chijumul ri', kuya' chi na ichuq'ab' ri'; kixujikib'a' chi na ri', e kub'an na ri' arech ri ix man kixtzaq taj. ¹¹Chrech ri Are' ri kowinem chub'eqij, chub'esaq! ;Amen!

Ri nimalaj utzil chiwech iwonojel

ri ixkanajinaq pa ri Kristo*¹⁰

¹²Ri in, kintz'ib'aj we jetaq tzij chiwech ri' rumal ri Silb'ano, ri are' che ri in kinchomaj jun achalaxik che man kuk'ex ta ri utzij; xixintz'ib'aj, arech ri ix k'o keb' oxib' tzij rech ichuq'ab'; e che ri ix, iweta'm che are wa' ri qastzij usipanik ri Dyos: chixkanaj b'a' pa weri'.

¹³Ri Komon Tyox che k'o pa ri B'ab'iloni'a; ri e'are' che xesik'ixik je' jas ri ix, kuya' apan jun rutzil iwach; xoquje' kuya' apan jun rutzil iwach ri Markos, ri nuk'ojol.

¹⁴Chiya'a' b'a' ri rutzil iwach chb'il taq iwib', ruk' jun tz'umanik che rech ri loq'oq'eb'al k'u'x. Ri nimalaj Utzil chiwech iwonojel ri ixkanajinaq pa ri Kristo.

RI UKAB' UWUJ RI LU'

Keb' oxib' tzij puwi' ri Ukab' Uwuj ri Lu'

Ri ukab' uwuj ri Pedro, jun wuj che man are ta ri Pedro xtz'ib'an rech. Ruk' we ukab' wuj rech ri Pedro, kach'obtajib che k'o chik ri jetaq uwuj ri Pab'lo 3,15-16: ¹⁵*Ri ukoch'onik ri Ajawxel, chiwila' b'a' je' jas kolotajem, je' jas xutz'ib'aj ri loq'alaj achalaxik Pab'lo chiwech; xtz'ib'an chiwech pa ri no'jib'al che xya'taj chrech. ¹⁶Xoquje', kutz'ib'aj weri' pa ronojel tz'ib'anik kub'ano, jawi' kub'ij wi jun tzij puwi' we jastaq ri'. K'o jujun taq jastaq pa we utzib'anik che xas k'ax uch'ob'ik, che q'eq'u'm uwach kakanaj jun ruk'; e ri winaq che man k'o ta uno'jib'al e uchuq'ab' xas kujal ri ucholajil –e xoquje' jewa' kakib'an ruk' nik'aj chik che Tz'ib'atalik– e ruk' weri', ri e'are' kisach kib'.*” Pa ri kapitulo 2, kach'a' chik ri uwuj ri Judas.

We wuj ri' are kuya ub'ixik ri kak'ulmataj na aretaq chi' maja' ri Upetik ri Kristo. Enik'aj winaq kakib'ij che man k'o ta jun k'aslemanl chik arechi' kujkamik e che ri Dyos man k'o ta kachoman chrech ri uwachulew.

RI UKAB' UWUJ RI LU'

Ri nimalaj sipanik e nimalaj utzil

¹Ri Sime'on Pedro, ajpataninel e apostol rech ri Jesus Kristo, chkech ri e'are' che rumal ri usuk'il ri Qadyos e Qakolonel Jesus Kristo, xkik'am jun je'lik e nimalaj ub'antajik kojoni je' jas ri qakojoni ri uj, ²chiwech ri ix, ri nimalaj sipanik e ri nimalaj utzil, aretaq chi' xiweta'maj uwach ri Qajawxel.

Ri uchuq'ab' ri Dyos

³Rumal rech ri uchuq'ab' ri Dyos, xya'taj chqech ronojel jas uwach che rech ri k'aslemal e che rech ri k'aslemanik ruk' ri Dyos, xub'an chqech, arech ri uj qeta'maj uwach ri Are'; xujusik'ij rumal ri uq'ijil e rumal utzalaj uk'aslemal. ⁴Rumal k'u weri', xya'taj chqech ri q'inomal e ri nimalaj taq chi'nik, arech ri ix, kixok pa ri uk'aslemal ri Dyos aretaq chi' chixb'oqtajik chuwach ri kk'is uwach che k'o pa we uwachulew rumal ri itzel rayib'al.

⁵Rumal k'u wa' weri', chuwach weri', xoquje' chikojo' b'a' ronojel ichuq'ab', arech ruk' ri ikojoni kk'o'ji' utzalaj ik'aslemal, e ruk' ri utzalaj ik'aslemal kk'o'ji' ri ino'jib'al, ⁶ruk' ri ino'jib'al kk'o'ji' ri tz'aqat uq'ilik iwib', ruk' ri tz'aqat uq'ilinik iwib' kk'o'ji' ri ichuq'ab', ruk' ri ichuq'ab' kk'o'ji' ri ik'aslemanik ruk' ri Dyos. ⁷Ruk' ri ik'aslemanik ruk' Dyos kk'o'ji' ri loq'oq'eb'al ik'u'x chkech ri achalaxik; ruk' ri loq'oq'eb'al ik'u'x chkech ri achalaxik kk'o'ji' ri toq'ob'isab'al wach iwuk'.

⁸Rumal rech, we sib'alaj k'o weri' iwuk'; weri' kub'ano chiwech che ri ix man ya'tal taj che mata k'o ichak, e man ya'tal taj che mata kiweta'maj uwach ri Qajawxel Jesus Kristo. ⁹Jachin man k'o ta weri' ruk', ri are' xas moy wi ri', e ri uwoq'och' chi man utz ta wi ri'; man kna'taj ta ri' chrech che xsach uwach ri umak.

¹⁰Chuwach nak'ut weri', ri ix, ix achalaxik, chikojo' b'a' ichuq'ab' pa ri ik'aslemal e pa ri ixsik'ital wi. We ri ix, jeri' kib'ano, xas man kixtzaq ta wi ri'. ¹¹K'atek'uri', ruk' weri', ri ix kixok na ri' pa ri Junalik Rajawib'al ri Qajawxel e Qakolonel Jesus Kristo.

Ri uj, ujtal rech e uj ril rech weri'

¹²Rumal k'uwa' weri', ri in, amaq'el kinya' ub'ixik wa' chiwech ronojel q'ij we jastaq ri', kne'b'a', ri ix iweta'm chik e k'o chi ri ichuq'ab' pa ri saqalajtzi. ¹³Kinchomaj in, che utz wa' che ri in kinna'tisaj chiwech aretaq chi' ri in, in k'o pa we jun kab'al ri', arech gas ixk'aslik rumal we nutzij. ¹⁴K'atek'uri', ri in, weta'm, che xas man naj ta chi wa' k'o wi, che ri in kinel ub'i wa' pa we nukab'al ri', rumal rech che jeri' xuq'alajisaj ri Ajawxel Jesus Kristo chwech. ¹⁵K'atek'ut, ri in kinok il wa', arech, aretaq chi' ri in xinelitaj ub'i iwuk'; ri ix, chi pa ronojel mul, kina'tisaj we jastaq ri'.

¹⁶Ri uj man k'o ta xaq apas uwach tzij xqateremb'ej, aretaq chi' xqab'ano che ri ix kiweta'maj ri Uchuq'ab' e ri Upetb'al ri Qajawxel Jesus Kristo; xane aretaq chi' xilitaj qumal ri uj ri Nimalaj Ub'antajik. ¹⁷Rumal rech, che ri Are', xuk'amo chi ruk' ri Dyos Tatxel, ri Utzil e ri uq'ijil, aretaq chi' ri Nimalaj Q'ijil, ruk' ri ub'antajik xuya' ub'ixik chrech are' we tzij ri': «Are are' ri nuk'ojol, ri nuloq', si are' sib'alaj utz chnuwach». ¹⁸We ch'ab'al ri', che

petinaq uloq pa ri kaj chi uj wi xujtowik, aretaq chi' uj k'o ruk' ri Are' puwi' ri Tyoxlaj Juyub'.

Ri kitzij ri eq'axel taq utzij ri Dyos

¹⁹Xa jek'uri', ruk' weri', xas k'o wi ri uchuq'ab' ri kitzij ri eq'axel taq utzij ri Dyos, e sib'alaj utz, che ri ix kib'an chrech we tzij ri', je' jas jun chajb'al pa ri q'equ'm si k'ate' na kwa'laj ri ch'imil rech aq'ab'il pa ri iwanima'. ²⁰K'atek'uri', xas are utz che nab'e kiweta'maj weri': man k'o ta jun tzij kech ri eq'axel taq utzij Dyos che tz'ib'atalik, kuya'o che jun winaq xaq pa rech wi kuch'ob'o; ²¹rumal che man k'o ta jun tzij ri' xpetik xaq rumal urayib'al jun winaq, xane are ri Tyoxlaj Uxlab'xel e'uch'ikmim ejujun taq winaq arech kkib'ij jujun taq tzij che petinaq chi ruk' wi ri Dyos.

Ri e'itzelalaj taq eq'axal utzij ri Dyos

²¹Ojer tzij kanoq, ek'o e'itzelalaj taq eq'axal utzij ri Dyos chkixo'l ri winaq; xoquje' kepe na ri' chixo'l ri ix ejujun e'itzel taq ajtijab' che kkib'an na ri' ejujun e'itzel taq juq'at chik, che man je taj kecha ri' chrech ri Ajtij ri xeloq'owik ri e'are'; e si chanim ri' kpe na ri' k'ax pakiwi'. ²Ek'i ri', ri keb'e na ruk' ri itzel kik'aslemal; e kumal ri e'are' sib'alaj kyoq' na ri' ri ub'e ri saqalajtzij. ³Rumal ri uloq'oq'eb'al kik'u'x chrech ri pwaq, e ruk' unuk'ik jujun itzel taq tzij, sib'alaj kkich'ak na pwaq ri' iwuk' ri ix; k'atek'uri', ri q'atb'al tzij pakiwi' man uxlaninaq taj e ri utzaqik kik'aslemal man warinaq taj.

Ri e'anjelib' che xemakunik, ri Sodoma e ri Gomorra

⁴Rumal rech, ri Dyos man xe'uya' ta kanoq chila' ri E'anjelib' che xemakunik, xane xe'uk'yaq ub'i pa ri q'equ'malaj siwan rech ri Tartaro, jawi' kekanaj kanoq chi k'a pa ri uq'ij ri Q'atb'al Tzij. ⁵We man xe'uya' ta kan chila' ri ojer uwachulew, pune'tane' xe'ukol wajxaqib' winaq e jun chkixo'l ri No'e, ri are' che jun winaq rech suk'il; aretaq chi' xupetisaj ri nimalaj q'älaj pakiwi' ri itzelalaj uwachulew; ⁶we ri are', xuk'is tzij pakiwi' e xuchajarisaj kiwach ri tinimit Sodoma e Gomorra, arech jun k'amab'al no'j chkiwach ri jachintaq kepe na ri' chweq kab'ij e che man kekojon taj; ⁷we ri are', xuto'tajisaj uwach ri Lot, che suk' winaq; e che k'ax ub'anom rumal ri itzel kik'aslemal ri ekamisanel ⁸-xa jek'uri', rumal rech we suk' winaq ri', che k'o ri rachoch chkixo'l ri e'are', ri are', ronojel taq q'ij k'ax chech ri ruxlab'al rumal rech che krilo e kuto ri itzel taq jastaq che kkib'an e'are'-. ⁹Wa' weri', kub'ij, che ri Ajawxel, kkowinik, ke'uto' pa ri k'ax ri winaq che e'utz pa ri kikojonik, e kkowinik ke'uk'ol ri winaq che man kekojon taj arech ri Are' kub'an k'ax chkech chi pa ri uq'ij ri q'atb'altzij, ¹⁰e'are' ke'unab'isaj ri keb'in chrij ri itzel taq rayib'al rech ri b'aqilal e ri kketzelaj uwach ronojel ri ujastaq ri Ajaw.

Ejeri' jas ri awaj che man kichoman taj

Ri e'are' che kkinimarisaj kib'; ri e'are' che k'o nimalaj kiwoq'och, man k'o ta kkixib'ij kib', aretaq chi' keyoq'on chrech ri taq Q'ijil, ¹¹k'atek'uri', ri e'anjelib' che are k'o kichuq'ab' e kikowinem chkiwach, aretaq chi' ek'o chkiwach ri e'are', man k'o ta jun q'atojtzij kkiya' ub'ixik pakiwi' ri e'are' chuwach ri Ajawxel. ¹²K'atek'ut, ri e'are', ejeri' jas ri awaj che man kichoman taj, rumal ri kib'antajik, chi erech ketzaq na ri' e chi kisach na wi; chi keyoq'on chech jun jas uwach che man ketam ta ucholaj; je' jas ri k'ax kech awaj, jeri' na ri k'ax

kkiriq na e'are'. ¹³Ri e'are' kkik'axk'olij na ri' ri man suk' taj, rumal rech chi man suk' taj xkib'ano. Ri e'are' nimalaj utzil kkilo ri itzelalaj k'aslemal kkiriq pa jun chi q'ij; ewinaq che xoq'olitajinaq kij, e'aqil pa ri itzelalaj kik'aslemal e kkaj che kib'an itzel ri ix, aretaq chi' kkib'an jun je'likalaj wa'im iwuk' ri ix. ¹⁴Nojinaq ri kiwoq'och che ri makunik ruk' achi ixoq e sib'alaj kkirayij we makaj ri', kkib'an jo's taq jas uwach e kekowin che kich'akik ri etuqa'r taq uxlab'al; chi are ri pwaq b'enaq kik'u'x ruk', ri e'are' ekyaqsaq kib'antajik. ¹⁵Aretaq chi' xkik'yaq kan ri utzalaj b'e, xkisach ub'i kib' pa ri ub'e ri B'ala'am, ri are' che uk'ojol ri B'osor, che xas xuloq'oq'ej ri man suk'il taj. ¹⁶K'atek'uri', ri are' xas xyajyatex wi rumal ri itzelalaj uchak. Ri are' jun awaj che man k'o ta uch'ab'al, jun awaj che ruk' uch'ab'al winaq xuq'atej ri k'ax uch'ab'exik ajq'axel utzij ri Dyos.

¹⁷Ri e'are', echaqij' taq uk'iyb'al ja'; esutz' che ke'ujurej ub'i nimalaj taq kyaqiq'; chkech e'are' k'olom apanoq ri nimalaj q'equ'm. ¹⁸Kkitezijoj nik'aj taq tzij che man utz taj, ruk' raqoj chi'aj; ruk' jas taq tzij, kkaj kekich'ak ri winaq pa ri urayib'al b'aqilal e pa ri itzel k'aslemal, e ri winaq ri' e'are' ri k'ate' xekiya' kan ri winaq che xas ek'o pa ri itzel k'aslemal. ¹⁹Ri e'are', kkichi'j chkech we winaq ri' ri tzoqopinem, k'atek'uri', ri e'are' ejat'il pa ri man utz taj, rumal rech, che jun winaq, jat'ilik kkanaj kanoq ruk' ri jas uwach che kch'akan puwi' ri uk'aslemal. ²⁰Rumal rech, we xe'animaj na chuwach ri itzel rech we uwachulew, aretaq chi' xkich'ob' uwach ri uno'jib'al ri Ajawxel e Kolonel Jesus Kristo, k'atek'uri', keb'e chi jumul pa ri itzel e ke'uch'ak chi ri itzel; ri ukamul kik'aslemal ri', sib'alaj itzel chi na ri' chuwach ri nab'e kik'aslemal. ²¹Are utz ri' chkech, weta mata xketa'maj uwach ri ub'e ri suk'il; xketa'maj na, k'atek'uri', kkiya' chi kan jumul ri Pixab' che xkik'amo. ²²Kuk' ri e'are' ri' xb'antaj ri no'jib'altzij che kub'ij jeri': «Ri tz'i' ktzaliq chech utijik ri uxab'». «E ri jun ati't aq' che xch'ajtaj rij, kub'alqa't la chi rib' pa ri xoq'o'l».

Ri uq'ij ri Ajawxel

³Loq'laj taq achalaxik, are wa' ri ukab' tz'ib'anik che kintz'ib'aj chiwech; pa we keb' tz'ib'anik ri', ri kinna'taj chiwech, kwaj kink'asuj chiwech ri ix ri utzalaj no'jb'al. ²China'taj b'a' ri jastaq uwach che ojer kanoq xkiya' ub'ixik chiwech ri etyoxlaj taq q'axal utzij ri Dyos e ri kipixab' ri ewapostolos, che xas are upixab' ri Ajawxel e Kolonel.

¿Jawi' k'o wi' ri Upetb'al?

³Nab'e are chiweta'maj che pa ri k'isb'al taq q'ij rech we uwachulew, kepe pa ejujun ri' che kketz'eb'ej uwach ri' ri winaq e che are kkiteremb'ej ri' ri kirayib'al. ⁴Ri e'are', kkib'ij na ri': «Jawi' k'o wi' ri Upetb'al che uchi'm. Xane chi pa ri kikamikal uloq ri Eqatat, ronojel jas uwach, jeri' kanajinaq kanoq jas pa ri umajib'al uloq ri uwachulew».

⁵Ri e'are', man kkaj taj keta'maj che ojer kanoq k'o jun chik kaj e jun chik uwachulew, che xas pa ri unik'yajal e chi rumal ri ja', xel uloq ruk' ri Utzij ri Dyos, ⁶e xoquje' rumal weri', ri jun uwachulew xsach uwach pa ri jun q'älaj. ⁷K'atek'uri', ri kaj e ri uwachulew k'o kamik ri', chi rumal ri Tzij ri', xto' kan uwach e k'olom kanoq chech ri q'aq' chi pa ri uq'ij ri q'atojtzij e pa ri k'isb'altzij pakiwi' ri e'itzel taq winaq.

⁸K'atek'uri'; ix loq'laj taq achalaxik, jun jas uwach che xas rajawaxik wi kiweta'maj ri ix: chuwach ri Ajawxel, jun q'ij je' jas mil junab', e mil junab' je' jas jun q'ij. ⁹Ri Ajawaxel man kb'eyitaj ta che uya'ik ri jastaq che ub'im, je' jas ub'ixik kkib'ij ejujun, che ri Are' kb'iytajik; xane ri are' k'o ukoch'onik quk', kraj che mata k'o jun kusach rib'; xane are kraj che konojel kkik'ex na kib' chuwach ri utzil. ¹⁰Ri uq'ij ri Ajawxel, kpe na ri' je' jas jun elaq'om;

pa we jun q'ij ri', ri kaj nimalaj kjanin ri' e ksach uwach ri'; ri jastaq che kjuluw pa ri q'aq' kja'r uwach ri'; ri uwachulew e ronojel ri jastaq uwach k'o chuwach, xas kk'at ub'ik ri'.

Jun k'ak' uwachulew e jun k'ak' kaj

¹¹Ronojel wa' we jastaq ri', xas ksach wi uwach wa'; ruk' weri', ri ix, rajawaxik che k'o jun tyoxlaj ik'aslemal e kk'o'ji' ri ich'awem ruk' ri Dyos, ¹²kiweye'j e kikowixtaj ri upetb'al ri Uq'ijil ri Dyos, aretaq kb'antaj weri', ri kaj kjanin ri' pa ri q'aq' e ksach uwach ri', e ri jastaq che kjuluw pa ri q'aq', kja'r na uwach ri'. ¹³K'atek'ut, ri uj, qeye'm jun k'ak' kaj e jun k'ak' uwach ulew jawi' kjeqi' wi ri' ri suk'il, je' jas ub'im ri uchi'nik ri Dyos.

¹⁴Ruk' weri', ixloq'aj, aretaq chi' tajin kiweye'j weri'; chikojo' b'a' ronojel ichuq'ab', arech ri ix, man ixxoq'olitajinaq taj e man k'o ta jun itzel pa ri ik'aslemal xane kixiriqitajoq pa ri ja'maril. ¹⁵Ri ukoch'onik ri Ajawxel, chiwila' b'a' je' jas kolotajem, je' jas xutz'ib'aj ri loq'alaj achalaxik Pab'lo chiwech; xtz'ib'an chiwech pa ri no'jib'al che xya'taj chech. ¹⁶Xoquje', kutz'ib'aj weri' pa ronojel tz'ib'anik kub'ano, jawi' kub'ij wi jun tzij puwi' we jastaq ri'. K'o jujun taq jastaq pa we utzib'anik che xas k'ax uch'ob'ik, che q'eq'u'm uwach kkanaj jun ruk'; e ri winaq che ma k'o ta uno'jib'al e uchuq'ab' xas kujal ri ucholajil –e xoquje' jewa' kkib'an ruk' nik'aj chik che Tz'ib'atalik– e ruk' weri', ri e'are' kisach kib'.

¹⁷K'atek'uri', ixloq'laj, ri ix che iweta'm chi weri', chichajij b'a' iwib'; chixib'ij b'a' iwib', wene' ruk' jun itzel rayib'al, ri ix ki- tzaq ri ichuq'ab'. ¹⁸Chixk'iy b'a' pa ri nimalaj sipanik e pa ri uno'j ri Qajawxel e Qakolonel Jesus Kristo! ;Chech b'a' ri Are' ri q'ijil k'amik ri' chi k'a pa ri uq'ij ri junalik! ;Amen!